

अवत्सारः काश्यपः। पवमानः सोमः। गायत्री, ३ पुरउष्णिक्।

प्र गायत्रेण गायत पवमानं विचर्षणिम्। इन्दुं सहस्रचक्षसम्॥ ९.०६०.०१

पवमानम्- पुनानम्। विचर्षणिम्- सूक्ष्मदर्शिनम्। सहस्रचक्षसम्- अनन्तदर्शिनम्। इन्दुम्- क्लेदनशीलं रसम्। गायत्रेण- गायत्रसाम्ना। प्र- प्रकर्षेण। गायत ॥१॥

तं त्वा सहस्रचक्षसमथो सहस्रभर्णसम्। अति वारमपाविषुः॥ ९.०६०.०२

तम्- तादृशम्। त्वा- भवन्तम्। सहस्रचक्षसम्- अनन्तदर्शिनम्। अथो- अपि च। सहस्रभर्णसम्- अनन्तधारकम्। वारमति- भाजनं प्रतीकमतिक्रम्यापि। अपाविषुः- शोधयन्ति ॥२॥

अति वारान्पवमानो असिष्यदत्कलशौ अभि धावति। इन्द्रस्य हार्द्याविशन्॥ ९.०६०.०३

वारानति- श्रेष्ठान् प्रतीकभूतानतिक्रम्य। पवमानः- पुनानः। असिष्यत्- स्यन्दते। कलशान्- प्रतीकभूतान्। अभि- अभिलक्ष्य च। धावति- सरति। इन्द्रस्य- परमेश्वरस्य। हार्दि- हृदये। आविशन्- रसा विविशुः ॥३॥

इन्द्रस्य सोम राधसे शं पवस्व विचर्षणे। प्रजावद्रेत आ भर॥ ९.०६०.०४

सोम- रस। इन्द्रस्य- ईशनाधिदैवतस्य। राधसे- तृप्त्यै। विचर्षणे- सूक्ष्मदर्शिनम्। शम्- मङ्गलम्। पवस्व- क्षर। प्रजावत्- सन्ततियुक्तम्। रेतः। आ भर- अस्मदर्थमाहर ॥४॥